

மாண்புமிகு தமிழ்நாடு முதலமைச்சர் திரு. ச. ஜோசப் விஜய் அவர்களின் உத்தரவிற்கிணங்க, மாண்புமிகு போக்குவரத்துத் துறை அமைச்சர் திரு. ஆ. விஜய் தமிழன் பார்த்திபன் அவர்கள், இன்று (27-05-2026) தலைமைச் செயலகத்தில், தமிழ்நாடு அரசுப் போக்குவரத்துக் கழகங்களின் செயல்பாடுகள் குறித்து ஆலோசனை நடத்தினார்கள்.

போக்குவரத்துத் துறை செயலாளர் முனைவர். மா. வள்ளலார், இ.ஆ.ப., மாநகர் போக்குவரத்துக் கழக மேலாண் இயக்குநர், திரு. டாக்டர் டி.பிரபுசங்கர், இ.ஆ.ப., அரசு விரைவு போக்குவரத்துக் கழக மேலாண் இயக்குநர், திரு. ஆர். மோகன், தனி அலுவலர், திரு. க. செல்வன், போக்குவரத்துத் துறை மற்றும் உயர் அலுவலர்கள் ஆலோசனைக் கூட்டத்தில் கலந்து கொண்டனர்.

இந்த ஆலோசனை கூட்டத்தில், மாண்புமிகு போக்குவரத்துத் துறை அமைச்சர் அவர்கள், பொதுமக்கள் பெரிதும் சார்ந்துள்ள பொதுப் போக்குவரத்தினை நிறைவாக அளித்திட வேண்டும் என அறிவுறுத்தினார். அதனைத் தொடர்ந்து, போக்குவரத்துத் துறைச் செயலாளர் அவர்கள், போக்குவரத்துத் துறையின் செயல்பாடுகள் மற்றும் வரும் காலங்களில் செயல்படுத்தப்பட உள்ள திட்டங்கள் குறித்து விரிவாக எடுத்துரைத்தார்கள்.

அரசு போக்குவரத்துத் கழகங்களில் வருவாயை உயர்த்த அனைத்து வழிவகைகளையும் ஆராய்ந்து நடைமுறைப்படுத்த நடவடிக்கை எடுக்க வேண்டும்.

எனவே, அதற்கு ஏற்ப அனைவரும் செயல்பட வேண்டும் என அறிவுறுத்தினார்கள். பேருந்து நிலையங்களில் பயணிகளுக்கு சுத்தமான குடிநீர் வழங்கவும், பேருந்து நிலையத்தில் நிழற்குடை இல்லாத இடங்களில், நிழற்குடை ஏற்படுத்த நகராட்சி/உள்ளாட்சித் துறை மூலம் நடவடிக்கை எடுக்க வேண்டும்.

அதனைத் தொடர்ந்து, தகவல் தொழில்நுட்பத்தை முழுவதுமாக பயன்படுத்தி போக்குவரத்துத் துறையின் செயல்பாடுகளை மேம்படுத்திட உரிய நடவடிக்கை எடுத்திட வேண்டும் எனவும், தற்போதுள்ள தொழில்நுட்பத்தை, பேருந்துகள் இயக்கத்தில் பயன்படுத்தி, பயணிகளுக்கு நிகழ் நேர அடிப்படையில் தகவல்களை வழங்கவேண்டும் எனவும் அறிவுறுத்தினார்கள். பேருந்துகளை நவீனமயமாக்கல் திட்டத்தினையும் ஆராய்ந்தார்கள். கிளாம்பாக்கம் பேருந்து நிலையத்தில் இயக்கப்படும் பேருந்து இயக்கங்களை, மக்கள் சிரமம் இல்லாமல் பயன்படுத்திட நடவடிக்கைகள் எடுக்க வேண்டும் எனவும், பேருந்துகள் நிற்கும் உணவகங்களில் உணவின் தரத்தை உறுதிபடுத்த வேண்டும் எனவும் பயணிகளுக்கு தேவையான வசதிகளை மேம்படுத்த உரிய நடவடிக்கை எடுக்க வேண்டும் எனவும் அறிவுரை வழங்கினார்கள்.

பின்னர், பேருந்து வசதியே இல்லாத கிராமங்களை கண்டறிந்து, மிக விரைவாக போக்குவரத்து வசதியை அப்பொது மக்கள் பயன்பெறும் வகையில், ஏற்படுத்திட நடவடிக்கை எடுத்திட வேண்டும் எனவும் அறிவுறுத்தினார்கள்.

வெளியீடு: இயக்குநர், செய்தி மக்கள் தொடர்புத் துறை, சென்னை-9

அரசின் செய்திகளை உடனுக்குடன் தெரிந்துகொள்ள: